

L-ANTIKA FENICJA U R-RABBI TAL-GALIL

F'dik l-art li fl-antik kienet tissegħja Feniċja, l-aktar fin-nhawi ta' qrib il-baħar, ix-xitwa ma hix kiesha wisq, u tinhamel bla tbatija. L-arja ta' hemm helwa u serrieħa, li għal kemm ix-xitwa, wisq drabi jagħmlu nhâr ta' xemx tiddi u difa. In-nwâr, fil-widjien u fil-bwâr u l-imrâg ta' bejn ir-raba', qatt ma jaqta'. Dawl, u lwien imżewqa, u rwejjah ifûhu, iferrhu qalb il-bniędem. Ir-rangġs, bil-lwien tiegħu, l-abjad u isfar, bħal bandiera tal-Pâpa, jikber mal-ġnub tat-trejqiet minn qabel il-Milied sal-aħħar tar-rebbiegha.

Is-sigâr tal-lewż u tal-berquq, bikrija u mgħagġla, bhat-tfâl, jinksew bin-nwâr abjad u roża, qabel il-weraq, għall-aħħar ta' Jannar. Iċ-ċiklam i kiebja, bil-għamliet tagħhom għariba, jagħmlu dehrithom fix-xahar ta' Frar, fi djul il-gholjiet u l-isinda tal-gheqiebi. Imbagħad tasal ir-rebbiegha, miksija b'dak il-lizar tagħha aħdar lelliexi, u jidhru wkoll is-sagħtar u ż-żuf u għadd kbir ta' xtieli u nwâr li jzejnu u jsebbħu bi lwienhom iż-żriezaq tas-sinsla tal-iġbla ta' Libnân, li qċaċethom ikunu għadhom miksija bis-silġ, fiddi u lemmieghi.

Din il-bjuda tal-iġbla ta' Libnân, fil-ljeli sierda imdawwla bil-qamar, ma setgħetx tonqos li ma tixgħelx il-ħjil fl-imhûh tal-baħħâra tal-qedem, meta kienu jgħaddu qrib, jahartu bi mrekihom il-khûla tal-baħar, ġejjin mill-wetjât ramlija ta' art il-Masar, u sejrjn lejn l-art ġeblija ta' Biblos u Kipros. Għal hekk qalghu l-ħrâfa, li minn bejn il-gajdri ta' qiegh il-baħar u l-qawsalli tar-raxx tal-ilma fi xtutu, twieldet Għext-Art, jew Venus,

dik l-alla mara, xbieha tat-tagħmir u tal-imħabba.

Kif jidher mill-baħar, meta l-kotra tal-ilma tiegħu donnha tiżfen u tit-ħahrat bil-ferħ, x'hin bil-lejl jaqgħu fuqha r-rxûx bojod tal-qamar, Libnân, fix-xitwa ikun bħal sinsla għolja u għoġbija, tal-fidda! Għoljiet tal-fidda, imqieghda fuq tapit bla tarf, aħdar-sewdieni fejn hemm il-laring, u aħdar-safrani fejn hemm is-sigâr tal-banâna!

Din hija l-art antika tal-Feniċi, baħħâra qalbenija, bejjiegha u xerrejja bla serħ, għorrief u mħegġa; dawk li ħatru l-ħżuż tal-qari, jew ittri tal-alfabet, li għadhom għandna s'issa. Imma qejjiema msejkna, ta' Għext-Art u Molok!

Art sabiħa kienet, u għadha, l-Feniċja, b'dik l-arja tagħha tfuħ minnha nfisha, imghawwma fil-ġid u l-hena, bla għeja fil-biegh u x-xiri, bin-nisa tagħha ħfiief u wiċċhom dhuli, liebsin il-ħarir u l-porpra. U kemm-kemm tista' temmen li fl-imghoddi kellha tahtar djiena dgħajfa, kerha, kiefra u faħxija. Djiena li fiha, il-għaxqa żejda, sewwa fil-laqqhat tal-ħafna, kemm tal-ftit, dejjem iġġib magħha swied il-qalb u l-indiema.

Hekk, fil-bidu tar-rebbiegha kienu jsiru f'Biblos il-għejjieda f'ġiħ Għext-Art u Molok, bi żfin faħxi li fl-aħħar jintemm f'ġenn u rehja bla rażan. Biex minn għalihom jagħarfu l-ġraj-jiet ġejjiena, kienu joqtlu f'ġiħ Bagħal trabi żgħar u bla ħtija, maħtufa minn sdûr ommijiethom. Drawwiet koroh u kiefra, marda li jaqgħu fija dejjem dawk li jagħtu ruhhom għal għaxqiet ġismija.

Kienu għaddew mijiet ta' snin

minn meta l-hakma u l-gmiel ta' Sur u Sajda ghebu ghal kollox; meta t-tajfiet Rumija bnew hnejjiet qaw-wija, sewwqu qnajja tal-ilma, balltu bil-hagar toroq. Kien zmien il-għageb ta' kobor Ruma.

F'dak iż-żmien, mill-wetjât shân u msoqqija, sal-gharż, jew *ċedri*, kbar u siekta fuq l-iġbla, in-nies kienet tithaddet fuq id-dehra ta' wiehed Profeta, fl-art tal-Galilija; li kellu qalbu mimlija bil-imhabba lejn il-fqâr,, kollu hlewwa mat-ftâl ċkejnin, ghaqli u mwegġaħ man-nisa. Kienu b'għadd kbir in-nies li telqu minn Sur u Sajda, u marru lejn il-Galilija halli jarawh b'għajnejhom. Dawn, meta ġew lura, qalu fit-tul kull ma kienu raw u semghu, l-aktar fuq il-fejqan għaġġiebi ta' nies morda, f'mohhom jew f'ġisimhom.

Għal hekk ġara li meta dal-Pro-feta, Ġesù, għadda mis-Surija, u dahl fil-Feniċja, wahda mara għarfitu, u marret timxi warajh u tghajjat:

“Irhamni, ja Bin Dahûd! Irhamni!” Kif dil-mara Libnanija għarfet li Ġesù kien Bin Dahûd? Tgħid kienet marret hija wkoll il-Galilija u semgħethom jghajtulu hekk? Kien kif kien, dil-mara Feniċja, mera tal-keba u s-sabar, kellha x-xorti kbira li tisma' minn fomm l-Imghallem dawk il-kelmiet mixtieqa: “Ja mara, kbir hu twemminek! Mur! Sehhlek dak li tlabt minn għandi!”

U hekk Ġesù għadda dik in-naħa l-qiblija ta' fejn il-lum hemm ir-Republika Libnanija. Hass, f'ruhu mimlija bil-hniena, li hemm kien hemm qalb muġugħa imma mimlija bitama, tixtiequ u tistennieh, halli jagħtiha l-hniena għal naqra ta' tifa marida, li ma kellhiex hliefha. U l-imhabba ta' Ġesù lejn il-maħqûra, u t-tama tal-imsejkna mara fir-Rabbi Lhudi mibghut minn Alla, ingibdu lejn xulxin u ltaqġhu. U lilna nkit-bitilna fl-Evangeliu grajja ohra sabiha.

A. VALENTIN.

Id-Djiena tal-“Ortodossi”

It tagħlim religjuż tal-Griegi jitbiegħed mit-tagħlim tal-Kattolki fuq xi hwejjeġ tad-Dommatka. L-aktar li jibieghdu mill-Kattolki hu fuq x'inhi l-Knisja. Huma jzommu li l-Knisja Nisranija ma hix wahda; kull ġens ta' nies jista' jahlaq għaqda ta' Nsara għalih wahdu, imma l-Insara kollha għandhom ikunu taħt rajjes wiehed li ma jidhirx, li huwa Ġesù Kristu. Għalhekk il-Griegi ma jemmnu li ras il-knisja huwa l-Papa u wisq anqas jemmnu li l-Papa ma jistax jegħlet, jġigifieri jizbalja. Jiċhdu wkoll li Ruh il-Qodos niezla mill-Missier u mill-Iben. Jiċhdu li hemm Mathar jew Purgatorju u li l-Madonna twieldet mingħajr tebġha. Imma

haga tqila wisq li wiehed jghid kollox sewwa f'ieħ il-Griegi ma jaqblux mal-Latini. In-nuqqas ta' tagħlim tagħhom u l-imxija tal-Protestanti fuqhom, biddluhom wisq mit-twemmin Nisrani ewlieni.

Il-Qoptin u l-Armeni jemmnu li fi Kristu tinsab natura wahda, (jġigifieri huma monofisiti) li qegħda bejn l-Umanita u d-Divinita. Huma maqsumin f'ħafna qasmiet, li kellhom bidu min kif ir-rjus tagħhom ifissru din in-natura. Hi kif inhi, huma ma jaqblux mal-Konċilju ta' Kalċedonja li sar fis-sena 451, li qata li l-Iben t'Alla, it-tieni Persuna tat-Trinita huwa Persuna wahda imma għandu żewġ naturi.

MUDIR NAĠELLA